



Mekening
mamasa
abe

Mayap
a
komusta



Mangapampangan

2022 © Anac Ning Arenas

Jamu

Sinulat: Anac ning Arenas

Imprenta: Kapampangan Publishing Services

Email: capampangan@whereishome.info

* Dominguan a babasan, luluwal balang aldo Domingo

Imprenta: Kapampangan Publishing Services

Karinan: Magalang Pampanga

Email: capampangan@whereishome.info

2022 © Anac Ning Arenas

Copia Bilang 1 – Junio 12, 2022.

Kalamnan:

<i>Apipisabi Mu</i>	3
<i>Crusada: Mangapampangan Tamu</i>	4
<i>Corido: Adarna, Ing Encantadang Ayup</i>	12
<i>Istoria: Bayaning Kapampangan</i>	16
<i>Nobela: Aracnidu –Prinsiping Babagua</i>	20
<i>Palaisipan: Kurusan-Amanu #1</i>	22
<i>Kuwentu: Palsinta Anggang Kutkutan</i>	24
<i>Kanta: Y Tatang Ampo’y Ima</i>	27
<i>Poesia: Y Tatang Cu</i>	28
<i>Kumidya: Balitug</i>	31
Salamat pu keng pamamasa.	32

Apipisabi Mu

Itamung Capampangan Ma-panatindi tamu, sobra. Nung atin tang susulud a masanting a kupyá, inatu ne ning bisita, ibiye ta ne. Nung taga-Tagalug ya ing dinatang a bisita, e ta ne subukan pakisabyan keng Capampangan, kusintirulan ta ne keng Tagalug.

Deng Capampangan, Ma-ambisyun la. Gawan ta ing sabla ban apirusta ing kekatamung ambisyun, baski panganyaya ing Amanung Sisuan. Keng malas, nung yan mung salita tang Capampangan e te agamit ban mitas ta keng mata ning sociedad, inya Tagalug ampon Ingles ing kekatang paningayang pakipagsalita. Deng kekatang anak e la kanu misensu nung Capampangan ing karelang akalumon panyalita. Makananu lang makialubilu kareng mangatas pegaralan, makapantun masanting a obra, makapag-abroad! Dapat gamat de ing Tagalug ampon Ingles, lalung masanting nung aliwa pang lenguahí, antimo Hapon, Intsik.

Ing Capampangan, Ma-amorpropiu ya. E ta buri ing marurokdok. Kailangan tang pabalu kareng karungut tamu nung biasa tang miayaliwang salita, Tagalug, Ingles, Tsekwa, Japon, etc. Lawen ta la reng lagyu tamu ampon chat keng Facebook. Capampangan no man kanyan deng kekatang kasabi. Dapot kailangan ta pin pabalung biasa tang Tsekwa, Japon, o Ingles. Mas apasiag ta mo kanu ing kekatang kapamalakan at kaisipan keng aliwang amanu kesa keng Capampangan.

Ot e mate ing Capampangan?



Courtesy of Joel P Mallari

Crusada: Mangapampangan Tamu

Ketang linabas a dekada, banuang 2011, ing metung a mapagmasabal a miembru ning Agumang ANASI, Ka Estong Sigua, pinaskil ne ing makatuking munikala.

Pebreru 27, 2011.

Keng ikapanatili ning Amanung Capampangan 4

Kabalen,

Crusada: "Mangapampangan Tamu Keti Pampanga"

Nung maragul la isaup deng magtinda kareng malls ampong shops keng ikasalba ning Amanu kapamilatan ning pamagsalita rang Kapampangan kareng daratang a manyali (pablasang iti yang sangkan ning pamanagalug da murin deng manyali), bakit ali tamu subukan dinan lang edukasyon at insentibu?

Mag-imprenta tamung papilitus at pangalat tala kareng malls a sasabing "Atiu tamu Pampanga, mangapampangan tamu".

...

Anunsiyu tamu iti kareng lokal a Diyaryu at Radyu, pati na posters at banderitas kareng balen-balen. ... Gawan tamu iti kilub ning atlung bulan, siguru naman tumimu ne ita kareng memalen tamu.

Ambag-ambagan tamung sablang malugud at sasabing "Kapampangan Ku". Numanu tana mo keng "libu pesus" a ambag balang metung keng kasalba ning Amanu?

Nanung palague yu kabalen?

-Estong Sigua

Iting babo munikala agad yang mekayaus-pansin karing mapilan a mekabasang miembrung makaintindi keng masasaul nang kabilian ning Amanu keng pambansang salitang Tagalug keti Pampanga.

28 Feb 2011

... BURI KE ING SUHESTIYON MU TUNGKUL KARENG TINDERA KARENG MALLS. KANITA PA A-HALATA KU, DENG KAYANAKANG 'MALL TENDERS' OR WORKERS, MARINE LANG MAG-KAPAMPANGAN KARENG WINDOW-SHOPPERS/ BUYERS NA LULUB KARENG STALLS DA. AGAD KONG KUKUTNAN, aku karela....Kapampangan ka? Opu ara...ot eka mangapampangan ako. Kasi pu ada....balami kasi Tagalug kayu. Balamu mo, Tagalug lamu reng shoppers o kaya aliwang lulub karin.. Ot eda kaya ainsip na atyu la Pampanga at dapat mangapampangan la. Ot anyang minta ku SM Cebu, pakisabyan daku ring magtinda karin Bisaya o local dialect da. Anyang eku mekapakibat, kanita lapa menagulug.

Meg "post" ku mu namang comment kanita keni na halus makanyan ya "Theme" pero ating sinalungat eku nemu sabyan ngeni nung ninu pero ing sagut na balamu "DENG STALL OWNERS KARENG MANGADAGUL A MALLS KETI PAMPANGA UTUSAN DALA DENG KARELANG MAGTINDA NA

[Keng ikapanatili ning Amanung Capampangan 6](#)

MANAGALUG PARA SAFE LA AT AGAD LANG
MAKAPAKIBAT DENG CUSTOMERS POTANG KITNAN
DALA. Balamu kaya pagawa da ita, (pamanagalug)
agad dalang aintindiyan deng mayali. Kerakalan
kasi kareng Stall holders kareng malls, enoman
Kapampangan kaya buri da, Tagalug lang misabi
deng workers da killub ning pwestu da.

Kayabe ku keng buri mung malyari Mr. Sigua.
Mayap a aldo kekatamungan.

Liwalu Ning Apalit

28 Feb 2011

Agyang ati ku Menila, Jeddah o aliwang lugar o
magtelepunu, Kapampangan ing gagamitan ku
basta ing kasabi ku Kapampangan ya. Lakwas na
nung ati ku Pampanga. Except nung group
conversation yang ating aliwang lenguahe o
nationality. Makanyan sana ing dapat mallari. Nung
ating Kapampangan a magtagalug kanaku o pabiru
mag-ingglis o mag-arabik ya, pakibatan ke king
amanu tamu. Pwera mu ing universal Islamic a
alang kabaldugan kareng aliwang lenguahe.

Muhammad

Abril 22, 2011

*Y Anac Arenas, kinonsulta ne ing munikala kang
Director Robby ning HAU-Center for Kapampangan
Studies, anti karing makatuking pamilibayan.*

Comusta, Ca Robby,

Buri cu pu sanang iconсульта kekayu nung nanung
palague yu keng project a mag-print at mangalat
posters at papilitus kareng balen ning Pampanga,
lalu na keng Angeles City at San Fernando a
pamalakanmanagkat "Mangapampangan Tamu",
lalu na kareng escuela (HAU, GNC, DHVTSU), saken
(dyip, traysikel), tindahan (MacDonald's) at malls
(SM). Nung agawan tayang Feasibility Study iting
project bayu mag-Agostu 28, masanting yang
pamalita kareng kabalen at manungkulan-balen
keng Aldo Ning Amanung Sisuan.

Nanung tsansa tamu kaya, palague yu, Ca Robby?

yamu pu,

AnacArenas.

Abril 23, 2011 11:49 am

Hi Ca AnakArenas,

Opu masanting ya. Nanu ing balak isulat at pilan kopya at ninu ing balak mag finance?

Sabyan ke kang Atsing Linda Cruz na yang chair ning Pampanga Language Council na manimunu king Aldo ning Amanung Sisuan.

Robby

23 Abril 2011 at 6:02 pm

Ca Robby,

Kasanting po!

A. Tungkul keng Financial:

1. Para keng mismung proyectu, isipan kung agkatan la reng akaklasi ampon kakilalang Capampangan atiu aliwang bansa, ampon local a maki-atinan a icua ku talepanu, emails at facebook, kapilan pamu.

2. Babalakan ku la ring lapitan di Mayor Pamintuan, Gov. Pineda, at Cong. Lazatin, kapamilatan da reng

[Keng ikapanatili ning Amanung Capampangan](#) 9

pilan a kalugurang malapit karela, nung nanu mong aibie rang saup.

3. Kaibat, magsilbi tang managkat keng Kapampangan Pride, ANASI, at miembru ning Parnaso, ban mambag, pati na mangumbira kareng kaluguran da ampong pamilia.

B. Dapot mumuna, buri tamung abalu nung magkanu ya gastusan ing proyectu.

Kailanganan ta ya ing corcula na gastus ning metung a slogan, antimo "Kapampangan Tamu Pu, Mangapampangan Tamu", ampo reng gamitan a:

- a) Karatula (Posters)
- b) Papilitus (Pamphlets)
- c) Tarapal/Bandera (Banners)

Ukulan kung mangailangan tamung metung a malating grupu, ampon panumpisang pondu, ban magsagawa keng anti kaniting pamagkuwenta. Mapalyaring makapangilak kung gastusan, nung e karagulan ing alaga.

Siguru pu Ca Robby, icayu o'i Atsing Linda makagawa kayung malaguang corculasyun basi keng milabas yung karanasan kareng anti kaniting proyectu? Magkanu pu kaya ing kailanganan ban abalu ta ya ing gastusan.

Atin pang alus apat abulan bayu ing Aldo Ning Amanung Sisuan. Masanting pu nung atin tamung proyectung apamalita keng aldo ita.

Salamat pu,
AnacArenas.

Kapasalamatan:

Maragul a pasalamat ing parikil karing mebanggit a lagyu king babo Crusada:

*Ka Joel P Mallari
Ka Estong Sigua
Liwalu Ning Apalit
Ka Muhammad
Director Robby
Atsing Linda Cruz
Mayor Pamintuan
Gov. Pineda,
Cong. Lazatin*

--- Atin ya pung katuglung keng tutuki ---



Corido: Adarna, Ing Encantadang Ayup

Sabi ning matuang istoria
Panau'na pang minuna
Keti sulip misapuak ya
Ining dakilang monarka.

Ing Ari tamung binggitan
Don Fernando re nung ausan
At ing labuad nang karinan
Ya ing Berbaniang caarian

At ing lugud nang asawa
Itang maleguan a reyna
Ing lagyung pakibatan na
Mal a Donia Valeriana

Ing Reyna ampo ing Ari
Atlu la retang palipi
Sambitlan ta no saguli
Ban ta na la ping asuri

Pangane ya y Don Pedro
A mal cang Aring Fernando
At ing caduang bayungtao
Yang inaus dang Don Diego

Ing pangatlu ya y Don Juan
Bunsu re yang pacamalan
Aldo sinlag mituringan
Qng Berbaniang Ca-Arian

Iti mas lugud yang bina
Caring capatad nang adua
E miwawale bitasa
Qng Aring carelang lbpa

Misan a benging taimic
Iting Ari queng panidlip
Meninap yang e malirip
Queng pagqueran na tinilip

Ing bunga nang panagimpan
Ning Ari tang mituringan
Iting anac nang i Don Juan
Pigtraidulan de at pislant

Queng pamaninap na wala
Ning macamal a monarca
Mibangon yang pangabira
Qng pipagqueran nang cama

iti ya nang querailan
Queng anac a panaguimpan
A malaus nang penamdam
At queng dase queratayan.

Pepayaus dong siguidu
Ding mangabiasang medicu
E ra asabi nung nanu
Saquit nang Aring Fernando

Qng queracalan da wa'la
Ding medicung penaus da
Alang macapagprisinta
Nanung saquit nang darala

Dapot ating metung naman
A bayu pang cararatang
Ya ing minie pangamanuan
Qng saquit ning camahalan

Ating ayup a Adarna
Queng leguan alang capara
Nung damdaman meng magcanta
ing saquit mu mipaldan ya.

--- Atin ya pung katuglung keng tutuki ---

Storia: Bayaning Kapampangan

Jose Abad Santos

February 19, 1886 - May 2, 1942

Bayani yang Kapampangan y Jose Abad Santos.

Mibait ya San Fernando, Pampanga ketang February 19, 1886. Pang-anam ya karing apulu dang anak di Vicente Abad Santos at Torribia Basco. Pete re y Jose ring Hapon ketang May 2, 1942 uling e ne tilutan iduku at pailalam ing gubyernung Pilipinu king gubyernung Hapones.

Abugasya ing ayari nang karerang Jose Abad Santos. Labing-walu yang banua idad inyang peparala ne ning Gubyernung Pilipinas bilang pensiuadu ban magaral king Colegio Santa Clara, San Jose, California at king Northwestern University nung nu ya meyaring abugasya. Pangauli na Pilipinas, megobra ya keng pam-presidenting sanga o departamentu ning gubyernu.

Ginugul nong Jose Abad Santos deng pekamayap a parti ning keyang bie keng pamagserbisyu publicu.

Balikan tala ding mapilang tauli nang aldo Jose Abad Santos bayu ya mete inyang gubyernung Hapon.

Kasalukuyan yang papunta, abe ne ing anak nang y Jose Jr, king Cebu. Kayabe da la deng Pilipinong Constabularyu, pablasang panaun ning pamag-giyera ning bansang Hapon keng Pilipinas. Atin lang asaganaan a trak katmung sundalus. King e ra kamalayan, sundalus la pala deting Hapones, at dekap dela di Abad Santos at kayabe na.

Pengutnan de y Jose Abad Santos, at keng kakukutang, abalu da ring Hapones a importanti ya palang tau at maragul a katungkulan keng bansa, bilang Hepi ning Pekamatas a Corte ning Pilipinas . Bukud pa kaniti, abalu-balu rang ya pa murin pala ing salukuyan at pansamantalang tatalakad Presidente ning Pilipinas kabang atiu keng aliwang bansa y Presidente Manuel L. Quezon. Pauli na niti, sinukul de ring Hapon at aduan dang pailalam ne upaya ing gubyernung Pilipinas keng gubyernu ning Hapon. Dapot dindam ning Jose Jr a pekibat nang tatang na, e na maliaring gawang isuku ne ing gubyernu ning Pilipinas kareng Hapones uling iti labag ya keng kasunduan na ning Pilipinas keng gubyernung America.

Keng uli na nita, inatulan deng kamatayan. Kiniyak ya ing Jose Jr. inyang abalu na, dapot nganang tatang nang makatiman at malambis mengamanu king anak na, "E ka kikiyak. Ipakit mu kareng Hapon a reti ing kekang katapangan. Malagad la mu deng midirinan oportunidad mate para keng karelang

bansa, at e bala namu ninu mikaka-tsansang anti kaniti". Pangatapang a salitang migpalto keng tetagan na at kapuri-puring pangatau ning mengamanu kareti!

Bandang alas dos ning gatpanapun iniyang May 2, 1942, mikaul la ding mitata at mengadi. Mapilan minu, dindam no ning anak ding sabe-sabe akbung. Mete ya ing martir at bayani.

Nganang sinabi kang Jose Jr ning talabaldug-salita (interpreter) ding Hapones a meka-saksi keng pamamate kang Jose Abad Santos, a minanga king katapangan na't kelan tigatig keng pamanarap na keng keyang kamatayan, "mete yang mala-gloriang kamatayan y Tatang mu".

Keng tauling pamanyuri, ing lalung kapuri-puri at sukat ipagmaragul kang Jose Abad Santos nung kumpara kareng aliwang bayaning mengamate para keng Pilipinas, miguit ing katapangan na at pepakit lugud Jose Abad Santos uling ya, atin yang pamikatagun iligtas ne ing keyang bie at e ya mate, isuku ne mu sana ing gubyernu karing Hapones. Ding keraklan, ala lang anti kaniting pagkakatauan, at e ra pinili ing mate, nune mete la keng era mekad kaburyan. Dapot y Jose Abad Santos sadyang pinili ne ing kamatayan kesa keng panganyaya ne ing kaluguran nang bansang Pilipinas.

Mete yang matapang alang katigatig
karetang Hapones keng bansa minlupig
pauli ning keyang prinsipyung masigid
e re aparukung karela manalig
migit pang manyaman keya ing mibulid
miragsa king aun ning marimlang dalig
kesa paalipan, kabang bie manusig
mayumu pang mate atiu keng matulid.

At nganang menaru keng lugud nang anak
"pulisan mo'ng luwa mu, e ka dapat kumiyak
pakit mu karela'ng matapang kang palak
e me paimbursan lahi madakurak
uling keti yatu tutu la mung ditak
mipalad keng bansa daya ra idanak
inya magsaya ka't ing tata mung amak
para keng balen na, ding mata no pinyak".

Maging detang Hapon e ra apigilan
mulalan ing ikit tagle nang tepangan
pasayangan mekad meging deng kalaban
imbes na kakamping akapanaligan
dapot aintindiyan dang keilangan nang gawan
anting pamaglualu keng lugud nang balian
uling keti yatu mas dong tatalangan
detang alang takut marap kamatayan.

Nobela: Aracnidu –Prinsiping Babagua


Napun bandang gatpanapun
bayu cumet ing dalumdum
magbaguing ya quetang biyabas
bito-bito't maglimayun
anti waring magpatalan
caring sangang e miratun
ing Babaguang babaril ne
ing saput nang paintun mujun.

Iniang ing saput tinud ya
quetang mujung babarilan
canita megui neng paindu
quetang bale nang ilantang
mapilan pa caring paindu
ing telacad na pang gawan
bayu umpisang miglala
queng saput nang pagbaleyan.

Primeru ing calibudtan
silsian neng tuldic malati
quetang sutlang misnang quinang
peg-umpisan neng itungi
caibat tunggal nong teletean
ding posti cabang tatali
patulug 'bat quetang centru

palaut yang mengisulsi

At inyang carin miras ne
caibat ma-apulung durut
quetang cayang cacaterac,
cacasulsi, cacasaqiud
nyang quetang cayang panlasa
calaparan ne inabut
sipatan ne'ing obra maestra,
painawa ne pa't patugut



--- Atin ya pung katuglung keng tutuki ---

Palaisipan: Kurusan-Amanu #1

1	2	3	4			5	6	7	8	9
10					11					
12				13						
14			15		16				17	
18				19				20		
	21					22	23		24	
25				26	27					28
29	30			31				32		
33			34						35	
36								37		
38										

PABAKLE

- 1 Almas
- 5 Susulud
- 10 Aduang paris
- 11 Presidenti Macapagal
- 12 Titulu, Jose Rizal
- 13 Balen ning Bataan
- 14 Malat
- 16 Aus kareng banal
- 17 Ne (Beliktad)
- 18 Kapampangan

PABABA

- 1 Ayup babo damulang
- 2 Apanagumpen
- 3 Paluput
- 4 Ampon
- 5 Bau reng asan
- 6 Minunang tau
- 7 Masdan
- 8 Layang dilo
- 9 Sabi na
- 11 Pagkeran

Keng ikapanatili ning Amanung Capampangan 22

21 Laut	15 Yan (beliktad)
22 Damas	19 Sumulung
26 Magdalang Kurus	20 Pakialam
29 Taya keng pakbungan	23 Saken
31 Mayap	24 Amen
32 Pangadi	25 O kasi mayap
33 Ating panamdaman	27 Aplus
35 Kapatad ning pengari	28 Milabas
36 Akit keng pibatan	30 Pamritu
37 Sakit keng dila	31 Manyad pabor
38 Dinat keng balat	34 Pan de _ _ _
39 Kapit kareng gamat	37 Notang kanta

PAKIBAT:



<https://capampangan.whereishome.info/quiz>

Kuwentu: Palsinta Anggang Kutkutan

Kasintahan neng malagung Maria y Iru. E ne burung ima nang Iru y Maria. Ustu no kanu deng aduang Pabustan a sinalagpi. Dapot makanyan man, buri ne pa mu ring Iru.

Ini namang Peping, korsunada ne y Maria, a migbakwit quetang panaun ding Apon. Lugud na neng buysitan y Maria, ngana, "kalaut nang Iru, aku katipa mu, atiu na cu". Asamsam ne pa naman ing singsing a binie nang Iru cang Maria.

Misan, meglukasan ya ing Maria a mag-bulus. Abatyawan neng Peping, binten ne at penaya. Kalual nang Maria, mipakirut ya, "ot nananu ka ken"? cutang na cang Peping. "Nanu pa, o kase sisilipan daka", nganing Peping, saka ne penuma.

Pepaburen na nang Maria ing milyari.

Oneng misan, ikit neng Paning a capatad nang Maria ing singsing a simsam nang Peping, susulud ne. Sitahan ne y Maria, "obat binie me cang Peping ing singsing a binie na kekang Iru"? Mengatuliran ya y Maria, anggang apagtapat nang malaus ing milyaring penuma neng Peping.

Arus, sinumbung ya y Paning cang tata ra, at oita, pepakasal de y Maria cang Peping, laban man qng lub na.

Ing Iru naman, makanyan man, kaluguran ne pa mu rin y Maria. Angga mang meka-pakiasawa ya, magbale yang pane kasiping na ning bale nang Maria at Peping. Tukian-tukian na la nung nukarin la magbale. Ginawa ya pang canta para cang Maria iniang mekiasawa ya.

**Sinta pibatán cu
mapait cang calma
ing sumpa mu cacu
gilutan mang bigla.**

**Likuan me ing puso
keng sugat daraya
ing kalungkutan cu
pamalen ning lugma.**

**Makanyan man sinta
e mu kasalanan
ing bilin cu queca
keka sang tandanan**

**Qng lugud cu queca
migit meng luguran
ing ligaya sana
pisulu yung kamtan.**

Ing Iru, e na asalese ing bie na keng pamagbante na keng bie nang Maria, angga qng mete ya. Iniang mirate ya bayu ya mete, pepayaus ne pa y Maria at mitalanan lang gamat. Sport ne man ing Peping at pepabustan neng dumalo I Maria cang Iru.

--- ooOoo ---

Kanta: Y Tatang Ampo'y Ima

(Tunu: Paru-parong Bukid)

Y Tatang ampo'i Ima
kekatang pengari
e ta la pabusten
nanu mang maliari

Karela ta utang
kekatang kabiyayan
ing karelang binie
bie tang dili-dili

Koro:

Y Tatang ampo'i Ima
kekatang pengari
e ta la pabusten
nanu mang maliari

Karela ta utang
kekatang kabiyayan
ing karelang binie
bie tang dili-dili

--- ooOoo ---

Poesia: Y Tatang Cu

OPINION

BY: Macky Pangan



POET Anac Ning Arenas, a civil engineer by profession started composing poetry in AMANUNG SISUAN after writing the book "Corido Ning Arenas" in 2007. In March 2009, poet laureate Ernie Turla invited him to join Academia Ning Amanung Sisuan International (ANASI). Since then, has been writing poems in the vernacular.

In his desire to help keep the native tongue from going to oblivion, he kept on writing in rhythmic language. One of his writing is "Iniang Malati Cu" which is a variation of "Ecu Pa Quelinguan" by Poet Antonio Guevara Canlas, his barrio mate and a cumpadre of his Tatang. Another one is "Y Tatang Cu" or My Father in the King's Language.

Courtesy of Macky Pangan and Central Luzon Daily,
kapamilatan nang Poeta Laureado Romeo R Rodriguez.

Y Tatang atin yang pepamanang cuentu
meging pamantayan, cabang daragul cu
bista man culang ya, qng ayaring gradu
e meguing sabagal, serbisyu qng baryu

Bayu ya linukluk at meguing Capitan
Mialiwa lang puwestung queyang ginusalan
ya ing Tesurero qng baryu't Aguman
meguing Secretaryu, at Bise mu naman

Ag'ganaca cu pa iniang daragul cu
dudulung queng Tatang qng dalan a bayu
queng babo damulag kami mipagkuwentu
silbi ning kabiasnan, queng bie at queng tau

Pane nang sasabyan, "magaral ca Sildu
e ca 'tu mangari karing capatad mu
pepagaral co ngan, manaring colegiu
e la mequirandam caring pangaral cu"

Nung e ca meyari't kulang ca kabiasnan
ing acua mung obra, den mung tagan-tagan
mura na ca suweldu, mabayat pang gawan
mabagal masensu, mag-sumikap ca man

Ngana, "e calupa ning ating ayari
masanting a obra, ica ing mamili
matas na ing suweldu, mayan pa't saguli
bilis ning asensu, ica nang tatanggi"

Aguiang queng umpukan neng mipapag-cuentu
'guiang mag-mais ca mu, bilib la ding tau
tanggapan dang tutu, nanu mang sabyan mu
yan mang sasabyan mu, bulatsi mung puru

Makanyan mu naman, karas queng andaan
neng makipamiesta at neng makipangan
detang memagaral, aliwa la dulang
apag da karela, sablang manganyaman

Amanu nang Tatang, qng isip cu tenam
diplomang pangarap, cacu yang abutan
queng pamagaral cu, libru lang sikasuan
miwas cu qng saya, ing saquit pibatan

E cu acalinguan ing lua nang tinulu
qng balang anak na minuling mebigu
kabud deng prisinta asawang pabalu
inaspak de wari ing maskup nang salu

Anya qng colegio, alus 'la cung guewa
nung e ing magaral, magsikap, mamasa
'nuli queng diplomang paninap nang lbpa
ing kasaquitan na bang dian ganting-pala

*Maragul a pasalamat ing parikil kari Mr. Macky
Pangan, PL Romeo R Rodriguez, at Central Luzon
Daily.*

--- ooOoo ---

Kumidya: Balitug

Y Among Greg bisitan ne misan ing metung a matuang babai, antimong parti ning keyang pamag-serbisyu king keyang parokia.

Kaibat nang kinatuk king pasbul, pepaluban ne ning kasaup-bale ning matua y Among Greg, pepaluklukan ne king salas, bayu ne penguang danum a inuman.

"Atiu ne pu kanyan y Apu", nganing kasaup, kaibat neng binili keng arapan nang Among ing basung inuman.

Kabang manenaya yang makalukluk y Among, ikit no ring balitug maka-apag siping ning danum. Dinamput yang mapilan at tikman na la. Aba, malutung la pa at ustu mu timpla kalat.

E na man migluwat, kaibat ning ma-limang minu, oini na ing matuang babai.

Tinikdo ya y Among, mipangomusta la, at agnan linukluk. Kabang palukluk ya y Among, ngana king matuang babai, "Apo, kanyaman da reng baligtog. Pasensiya na ka at gewa ku ing lub ku. Digsu ku na la apitna, hehehe".

“Ay, ika naman, Among. Alang nanunaman ita”,
nganing matua. “Yakuman, paburitu ku la reng
balitug a ren, oneng e ku no alalangun uli da reng
pustisu ku. Ngungusngusan ku na la mu mayumu,
hihihi”.

Asus, pipagngusngusan no pala, hahaha.

--- ooOoo ---

Salamat pu keng pamamasa.

Antabayanan taya ing katuking bilang keng tutuking
Domingo.